



ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ

ក្រសួងសេដ្ឋកិច្ច និងហិរញ្ញវត្ថុ

ថ្ងៃ អង្គារ ០២ កើត ខែ ជេស្ឋ ឆ្នាំកុរ ឯកស័ក ព.ស ២៥៦៣
រាជធានីភ្នំពេញ, ថ្ងៃ ០៤ ខែ មិថុនា ឆ្នាំ ២០១៩

សេចក្តីប្រកាសព័ត៌មាន

កិច្ចប្រជុំគណៈកម្មាធិការគោលនយោបាយសេដ្ឋកិច្ច និងហិរញ្ញវត្ថុ (គ.ស.ហ)

នៅព្រឹកថ្ងៃទី ០៤ ខែ មិថុនា ឆ្នាំ ២០១៩, នៅទីស្តីការក្រសួងសេដ្ឋកិច្ច និងហិរញ្ញវត្ថុ, គណៈកម្មាធិការគោលនយោបាយសេដ្ឋកិច្ច និងហិរញ្ញវត្ថុ (គ.ស.ហ) ដឹកនាំដោយឯកឧត្តមអគ្គបណ្ឌិតសភាចារ្យ **អូន ព័ន្ធមុនីរ័ត្ន** ឧបនាយករដ្ឋមន្ត្រី រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ និងជាប្រធាន **គ.ស.ហ** មានរៀបចំកិច្ចប្រជុំអន្តរក្រសួង ដើម្បីពិនិត្យ និងពិភាក្សាលើរបៀបវារៈសំខាន់ៗចំនួនពីរ៖ **“សេចក្តីព្រាងយុទ្ធសាស្ត្រជាតិស្តីពីបរិយាប័ន្នហិរញ្ញវត្ថុ ឆ្នាំ ២០១៩-២០២៥”** និង **“សេចក្តីព្រាងច្បាប់ស្តីពីរបបសន្តិសុខសង្គម”** ដោយមានការអញ្ជើញចូលរួមពីឯកឧត្តម លោកជំទាវ និងថ្នាក់ដឹកនាំជាន់ខ្ពស់ក្រសួង-ស្ថាប័នពាក់ព័ន្ធរបស់រាជរដ្ឋាភិបាល ។

“សេចក្តីព្រាងយុទ្ធសាស្ត្រជាតិស្តីពីបរិយាប័ន្នហិរញ្ញវត្ថុ ឆ្នាំ ២០១៩-២០២៥” និង **“សេចក្តីព្រាងច្បាប់ស្តីពីរបបសន្តិសុខសង្គម”** គឺឯកសារមានសារៈសំខាន់របស់រាជរដ្ឋាភិបាល លើការងារកែទម្រង់ ដែលមានភាពប្រទាក់ក្រឡាគ្នាគាំទ្រ ដល់គោលនយោបាយម៉ាក្រូសេដ្ឋកិច្ច និងកំណើនសេដ្ឋកិច្ចប្រកបដោយចីរភាព ដើម្បីឈានទៅសម្រេចឱ្យបាននូវចក្ខុវិស័យឆ្នាំ ២០៣០ ក្នុងការប្រែក្លាយកម្ពុជាទៅជាប្រទេសមានចំណូលមធ្យមកម្រិតខ្ពស់ និងធានាបានការអនុវត្តន៍ប្រកបដោយជោគជ័យនូវកម្មវិធីនយោបាយ និងយុទ្ធសាស្ត្រចតុកោណ ដំណាក់កាលទី ៤ ក៏ដូចជា យុទ្ធសាស្ត្រនានាដើម្បីជម្រុញអភិវឌ្ឍសង្គម-សេដ្ឋកិច្ចកម្ពុជា ។

១. សេចក្តីព្រាងយុទ្ធសាស្ត្រជាតិស្តីពីបរិយាប័ន្នហិរញ្ញវត្ថុ ឆ្នាំ ២០១៩-២០២៥ ៖

សេចក្តីព្រាងយុទ្ធសាស្ត្រ ផ្ដោតការយកចិត្តទុកដាក់លើការលើកកម្ពស់បរិយាប័ន្នហិរញ្ញវត្ថុនៅកម្ពុជា ដែលជាឧបករណ៍ទ្រទ្រង់ដល់ការអនុវត្តប្រកបដោយប្រសិទ្ធភាពនូវ**“យុទ្ធសាស្ត្រអភិវឌ្ឍន៍ហិរញ្ញវត្ថុឆ្នាំ ២០១៦-២០២៥”** ។ ក្នុងគោលដៅជម្រុញលើកកម្ពស់ជីវភាពរស់នៅរបស់ប្រជាពលរដ្ឋតាមរយៈបរិយាប័ន្នហិរញ្ញវត្ថុ, សេចក្តីព្រាងយុទ្ធសាស្ត្របានបង្ហាញពីគោលនយោបាយ ចក្ខុវិស័យ និងទិសដៅក្នុងការជំរុញបរិយាប័ន្នហិរញ្ញវត្ថុ បង្កើនលទ្ធភាពទទួលបានសេវាហិរញ្ញវត្ថុផ្លូវការដែលមានគុណភាព, កាត់បន្ថយអត្រាស្ត្រីដែលមិនទាន់ទទួលបានសេវាហិរញ្ញវត្ថុ និងពង្រីកការប្រើប្រាស់សេវាហិរញ្ញវត្ថុផ្លូវការ ដើម្បីធ្វើឱ្យប្រសើរឡើងនូវសុខុមាលភាពគ្រួសារ ក៏ដូចជា គាំទ្រដល់កំណើនសេដ្ឋកិច្ច ។ សេចក្តីព្រាងយុទ្ធសាស្ត្រ ក៏បានរំលេចចេញជាសកម្មភាពអាទិភាព ដូចជា៖ លើកទឹកចិត្តឱ្យមានការសន្សំនៅតាមគ្រឹះស្ថានហិរញ្ញវត្ថុផ្លូវការ, ជំរុញនវានុវត្តន៍ផលិតផលឥណទានសម្រាប់សហគ្រាសធុនតូចបំផុត តូច និង មធ្យម, ពង្រីកសមត្ថភាពប្រព័ន្ធទូទាត់, ពង្រីកការផ្តល់សេវាធានារ៉ាប់រងឱ្យបានទូលំទូលាយ, ពង្រឹងសមត្ថភាពនិយ័តករវិស័យហិរញ្ញវត្ថុ និងលើកកម្ពស់សិទ្ធិអតិថិជន និងបង្កើនតម្លាភាពក្នុងវិស័យហិរញ្ញវត្ថុ ។ យុទ្ធសាស្ត្រ នឹងផ្តល់ផលប្រយោជន៍

ដល់ប្រជាពលរដ្ឋដែលពុំទាន់មានលទ្ធភាពទទួលបានសេវាហិរញ្ញវត្ថុផ្លូវការ ក៏ដូចជាសហគ្រាសធុនតូចបំផុត តូច និង មធ្យម នូវឱកាសបង្កើតធុរកិច្ច បង្កើនលទ្ធភាពវិនិយោគ និងទទួលបានសេវាប្រឹក្សាសេវាហិរញ្ញវត្ថុ ជាដើម ។

២. ច្បាប់ស្តីពីរបបសន្តិសុខសង្គម៖

“ច្បាប់ស្តីពីរបបសន្តិសុខសង្គម” មានគោលបំណងបង្កើតឱ្យមានរបបសន្តិសុខសង្គម នៃព្រះរាជាណាចក្រ កម្ពុជា ក្នុងគោលដៅធានាឱ្យមានសមធម៌ និងសាមគ្គីធម៌សង្គម ក៏ដូចជា ដើម្បីលើកកម្ពស់សុខុមាលភាព និងជីវភាព របស់ប្រជាពលរដ្ឋ ។ ច្បាប់នេះ មានគោលដៅកំណត់អំពីគោលការណ៍ទូទៅ បែបបទ យន្តការអនុវត្ត និងប្រព័ន្ធ គ្រប់គ្រងរបបសន្តិសុខសង្គម ដែលរួមមាន ផ្នែកប្រាក់សោធន ផ្នែកថែទាំសុខភាព ផ្នែកហានិភ័យការងារ និងផ្នែក និកម្មភាពការងារ ។ ច្បាប់នេះ មានវិសាលភាពអនុវត្តចំពោះបុគ្គលដែលស្ថិតនៅក្នុងវិស័យសាធារណៈ, បុគ្គលទាំងឡាយ ដែលស្ថិតនៅក្រោមបទប្បញ្ញត្តិនៃច្បាប់ស្តីពីការងារដោយរួមបញ្ចូលបុគ្គលិកធ្វើការតាមផ្លូវអាកាស និងនាវាសមុទ្រ ព្រមទាំងអ្នកបម្រើតាមផ្ទះ និងបុគ្គលស្វ័យនិយោជន៍ ។

អង្គប្រជុំបានវាយតម្លៃខ្ពស់អំពីសារៈសំខាន់នៃយុទ្ធសាស្ត្រ និង ច្បាប់ទាំងពីរនេះ ព្រមទាំងបានពិភាក្សាស៊ីជម្រៅ បន្ថែមទៀតលើខ្លឹមសារតាមផ្នែកនីមួយៗ ដើម្បីធានាឱ្យបានបន្ថែមទៀតសម្រាប់ក្រុមការងារបន្តធ្វើការកែលម្អ ។

ឯកឧត្តមអគ្គបណ្ឌិតសភាចារ្យ **អូន ព័ន្ធមុនីរ័ត្ន** ឧបនាយករដ្ឋមន្ត្រី ប្រធានអង្គប្រជុំ បានថ្លែងអំណរគុណ និង វាយតម្លៃខ្ពស់ដល់ក្រុមការងារដែលបានខិតខំ សហការរៀបចំឯកសារដ៏មានសារៈសំខាន់ទាំងពីរ និងបានណែនាំឱ្យក្រុម ការងាររៀបចំឯកសារទាំងពីរ និងក្រុមការងារអន្តរក្រសួង បន្តផ្តល់កិច្ចសហការ និងធ្វើការផ្ទាល់ជាមួយអ្នកពាក់ព័ន្ធ កែ សម្រួលចំណុចដែលនៅខ្វះខាត ដើម្បីឱ្យឯកសារនេះកាន់តែមានលក្ខណៈពេញលេញ អនុវត្ត និងគ្រប់ជ្រុងជ្រោយ ។

